

Güneydən səslər...

"Türk dünyasında gənc nəslin yaşadığı ölkələrdə məktəblərdə öz ana dilində təhsil almaq imkanı olmalıdır". Bunu Azərbaycan Prezidenti İlham Əliyev ötən il noyabrın 11-də Səmərqənddə keçirilən Türk Dövlətləri Təşkilatının IX Zirvə görüşündəki çıxışında bəyan edib.

Dövlət başçısının bu fikri yaddaşımızı bir qədər təzələmək üçün sanki bir təkan oldu. Azərbaycanlıların daha kompakt yaşadığı Güney Azərbaycanını göz önünə gətirdik. Quzeydə hələ də yetərinə tanınmayan Güney barədə düşüncələrimizin fonunda onun ədəbiyyatını, nəsrini, poeziyasını, yazar soydaşlarımızın mücadiləsini ifadə edən nümunələri xatırladıq.

Qəzetimizdə "Güneydən səslər..." rubrikası altında Güney ədəbiyyatının, folklorunun, mədəniyyətinin, incəsənətinin ən gözəl nümunələri ilə oxucularımızı da tanış edirik.

HƏKİMƏ BABAKİŞİZADƏ NƏĞMƏ



1981-ci ildə Ziyavın Aluç kəndində dünyaya göz açıb. Universitetdə fars dili və ədəbiyyatı üzrə təhsil alıb. Çoxlu sayda şeir və hekayə müəllifidir. O, öz yaradıcılığı haqda belə deyir: "Yadıma gələndən, yaşamın dərini, kədərini, sevincini, sevgisini düşünəndən və əlimə

qələm alandan içimdə baş verən olayların təsiri altında, həm də duyğulandığım vaxtlarda yazmışam və bu gün də yazıram. Arada yaşamımda durğunluqlar da olub və mən istər-istəməz yazıb-yaratmaqdan uzaq qalmışam. Ancaq yenə çəkilib ədəbiyyat aləminə sığınmışam. Üsyançı ruhlar gördüyümüz dünyaya sığınmayanda ədəbiyyat evində bir xəyal adlı künc var, mənim də hər özündən köçən şair kimi, əski və yeni ünvanımı axtarsanız, oradaya".

Yazar-şair hazırda Ərdəbil şəhərində yaşayır.

*Ürəyim quş kimi həsrətdə ölü,
Səntək gülü hər an bağlarda görür,
Həsərlə gün çıxır həsrətlə dönür,
Güdürem bir xəbər yetişmiş mənə.*

* * *

*Qürbətədi vətənim, sənsiz vətən yox,
İntizar yoruldu qəmlərlə mən yox,
Yollarda külək yox, dağlarda çən yox,
Güdürem bir xəbər yetişmiş mənə.*

* * *


*Göynəyir ürəyim, sancır ürəyim,
Zəhərləndi sənsiz duzum, çörəyim,
Döndü həsrətlərə bir-bir diləyim,
Güdürem bir xəbər yetişmiş mənə.*

* * *

*Qayıt! Sənsiz yatır, ələmim yatır,
Solur gülüş gülü, tikanlar batır,
Bu qəmli intizar məndə kök atır,
Güdürem bir xəbər yetişmiş mənə.*

KƏRİM ƏHMƏDİYAN

Özünə "Şahid" təxəllüsü seçən Kərim Əhmədiyan 1980-ci il may ayının 23-də Təbriz şəhərində dünyaya göz açıb. İlk və orta təhsilini bitirdikdən sonra, sənətkarlıq üzrə ali təhsil alıb. K.Əhmədiyan bu günə kimi çeşidli formalarda (qoşma, qəzəl, gəraylı və sərbəst şeir) şeirləri qələmə



alıb. Şairin "Həqiqət günəşi" və "Tamarziyam yaz səsinə" şeir kitabları işıq üzü görüb və geniş yayılıb. Üstəlik şair "Nisgilli duyğular" adlı səslə şeir albomunu da sərt disk formatında hazırlayaraq onu sevənlərin ixtiyarına verib.

*Gözlərində çiçək-çiçək nar gətir,
Güllərini bas bağına yaz gətir,
Qara gözlüm o nazını az gətir,
Mən çalırım oyna "Yanıq Kərəmi".*

* * *

*Narın-narın yağdı narın qarların,
Yanır Kərəm yanıq çalır tarların,
Soyuq düşdü qızarmadı narların,
Bulaq kimi qayna "Yanıq Kərəmi".*

* * *

*Saz bağırmı, mizrab əldə çalırım,
Yar önümdə, mən qadasın alırım.
Oynayarkən gözlərinə dalırım,
Yar ol mənə oyna "Yanıq Kərəmi".*